



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
ANTHONY ELLUL**

Seduta tad-29 ta' Mejju, 2009

Citazzjoni Numru. 51/2004

Paulmid Developments Limited (C11916)

Vs

Joseph Farrugia u Charles Cordina

Il-Qorti,

Rat ic-citazzjoni li giet prezentata mis-socjeta' attrici fid-19 ta' Mejju 2004 fejn ippremettiet:

Is-socjeta' attrici hi proprjetarja u fil-pussess tal-fond bin-numru sbatax (17) Pjazza Indipendenza, Victoria, Ghawdex; filwaqt illi l-konvenut Joseph Farrugia huwa proprjetarju tal-fond qabel maghruf bhala 'Sopo's Bar', u illum maghruf ukoll bhala 'Cafe' Cordina', fi Pjazza Indipendenza, Victoria, liema fond jinsab fil-pussess ta' Charles Cordina, u jikkonfina min-naha tat-tramuntana u mil-lvant mal-propjeta' tas-socjeta' attrici.

Fil-fond tal-konvenuti ilha tezisti tieqa zghira illi taghti ghal fuq il-propjeta' tas-socjeta' attrici, imma f'dawn l-ahhar xhur gie notat li l-konvenuti jew min minnhom wahhlu *extractor fan* fil-proprijeta' taghhom ftit pulzieri jew centimetri biss boghod mit-tieqa imsemmija.

Dan l-*extractor fan* jikkonstitwixxi gravam serju, abbuiv u illegali ta' kwalsiasi servitu' talvolta ezistenti favur il-fond tal-konvenuti fuq il-fond proprieta' tal-attrici u jikkaguna pregudizzju serju għad-drittijiet tagħha.

Parti mill-proprieta' tal-attrici tikkonsisiti fi spazju mhux mibni, drabi ohra deskrītt bhala parapett, li jikkonfina mit-tramuntana maz-zuntier tal-Knisja ta' San Gakbu, minnofsinhar mal-fond tal-konvenuti, u mill-punent ma' Pjazza Indipendenza, u għal fuq dan l-parapett il-konvenuti għandhom miftuh bieb, kif ukoll igawdu access mit-triq għal dan l-imsemmi bieb minn fuq il-propjeta' tas-socjeta' attrici.

Ricentement inqalghu diversi divergenzi bejn il-kontendenti dwar il-portata tad-drittijiet talvolta spettanti lill-fond tal-konvenuti fuq il-fond proprieta' tal-attrici, u l-mod illi bih għandhom jigu għawduti dawk l-istess drittijiet.

F'dawn l-ahhar gimħat, il-konvenuti jew min minnhom bnew sular ulterjuri fuq il-propjeta' tagħhom, u minn dan il-bini gdid huma fethu ghadd ta' twieqi f'forma ta' hnejjet illi jharsu direttament għal fuq il-parapett li jifform partit mill-proprieta' tas-socjeta' attrici illi minn fuqha il-konvenuti għandhom biss id-dritt ta' access, u b'hekk il-konvenuti holqu pregudizzju għad-dritt ta' propjeta' tal-attrici.

Peress illi s-socjeta' attrici trid illi dawn il-vertenzi kollha jigu determinati definittivament u għaldaqstant qegħda ssir din il-kawza;

Għalhekk is-socjeta' attrici talbet lil din il-qorti;

1. Tiddikjara illi s-servitu' li jgawdi l-fond proprieta' jew fil-pussess tagħkom skond il-kaz tramite it-tieqa jew

rewwieha illi taghti ghan-naha tat-tramuntana ghal fuq il-propjeta' tas-socjeta' attrici tikkonsisti biss fis-servitu ta' tieqa ghall-arja u ghad-dawl, u illi ghalhekk ma għandhom ebda dritt illi jiggravaw din is-servitu'.

2. Tiddikjara illi bil-fatt li wahlu *extractor fan jikkonstitwixxi* gravam illegali ta' din is-servitu', u b'hekk qiegħed jippreġudika id-drittijiet legittimii tas-socjeta' attrici.

3. Tikkundannhom illi jaqilghu *I-extractor fan* fi zmien qasir u perentorju illi jigi lilhom prefiss, u fin-nuqqas tawtorizza lis-socjeta' attrici illi tagħmel dawk ix-xogħolijiet necessarji hija stess, taht is-sorveljanza u supervizjoni ta' perit tekniku nominat, u a spejjez tal-kovenuti;

4. Tinibihom definittivament milli jerghhu iwahlu jew jinstallaw xi mezz iehor ta' ventilazzjoni jew cirkolazzjoni forzata tal-arja vicin it-tieqa imsemmija.

5. Tiddetermina il-konsistenza tas-servitu' ta' access illi l-fond tagħhom jew fil-pussess tagħhom igawdi minn fuq *I-ispażju* mhux mibni ossia parapett formanti parti mill-proprjeta' tas-socjeta' attrici li kif ingħad fuq jikkonfina mit-tramuntana maz-zuntier tal-Knisja ta' San Gakbu, minnofsinhar mal-fond tal-kovenuti, u mill-punent ma' Pjazza Indipendenza.

6. Tirregola b'mod car u definittiv il-mod li bih għandha titgawda tali servitu' talvolta spettanti lilhom;

7. Tinibihom definittivament milli jokkupaw jew juzurpaw b'xi mod iehor jew aktar esternsiv il-propjeta' tas-socjeta' attrici ghajr għal dak stabbilit kif mitlub hawn fuq;

8. Tiddikjara illi bil-fatt illi intkom jew min minnkom iffurmajtu twieqi jew hallejtu xi vojt fil-hajt divorzju bejn il-fond propjeta' jew fil-pussess tagħkom skond il-kaz u *I-ispażju* mhux mibni formanti parti mill-proprjeta' tas-socjeta attrici kkrejajtu pregudizzju għad-dannu tal-istess socjeta' attrici.

9. Tikkundannakom sabiex tagħlqu b'mod permanenti u definitiv dan il-vojt fil-hajt divizorju, u tagħlqu u timblokkaw dawn it-twiegħi hekk iffurmati minnhom u dan fi zmien qasir u perenotorju illi jigi lilhom prefiss;

10. Fin-nuqqas illi twettqu ix-xogħolijiet necessarji, tawtorizza lis-socjeta' attrici illi tagħmel dawk ix-xogħolijiet necessarji hija stess, taht is-sorveljanza u supervizjoni ta' perit nominad, u a spejjez tagħhom.

Rat in-nota ta' l-eccezzjonijiet prezentata fl-10 ta' Gunju 2004 (fol. 19) minn Joseph Farrugia fejn eccepixxa;

1. Illi fl-ewwel lok l-kumpannija attrici trid iggib prova cara u inekwivoka illi l-art illi għalija qieghda tirreferi din il-kawza, hija interament tagħha. B'mod specjali barra li trid tipprova il-proprjeta', trid tipprova id-dimensjonijiet ta' dan l-allegat parapett li fattwalment u storikament qatt ma ezista.

2. Illi sa fejn jaf l-esponenti qatt ma kien hemm xi kwistjoni dwar il-konsistenza, jew l-ezistenza tas-servitu ta' tieqa godenti mill-fond ta' l-eccepjenti. Min naħa l-ohra ir-referenza magħmula fic-citazzjoni li din it-tieqa tista tkun rewwieha hija zbaljata u intiza sabiex tizvija l-qorti. Huwa stran kif l-atturi ma jafux jagħmlu distinzjoni bejn rewwieha u tieqa, aktar u aktar meta l-kuntratt esebiti minnhom jirreferi għal tieqa. In vista ta' dan l-ewwel, il-hames, u sitt talba huma kompletament irriti. Illi l-anqas qatt ma kien hemm xi kwistjoni dwar l-użu tal-bieb numru tmintax (18), Pjazza Indipendenza, Victoria, Ghawdex u jekk lis-socjeta attrici qieghda tara xi nuqqas ta' qbil fuq dan il-bieb hija mitlub tikkjarifika dan.

3. Illi l-eccepjenti bl-ebda mod ma ggrava xi servitu.

4. Illi min naħha l-ohra l-ezistenza ta' extractor fan bhala ventilazzjoni għal l-arja, ma jikkostitwixxi l-ebda servitu. Huwa pacifiku illi aperturi li huma intizi biss għal ventilazzjoni u li ma jkunu jippermettu l-ebda prospett, qatt ma gew ikkunsidrati bhala li jikkostitwixxu xi servitu.

Ghaldaqstant it-tieni, tielet, u raba talba, għandhom jigu michuda.

5. Illi s-seba' talba hija wahda kompletament intempestiva stante illi l-eccepjenti qatt ma pretenda li juzurpa xi proprjeta' jew drittijiet fuq proprjeta, spettanti lil atturi. Għal kuntrarju kienu l-atturi li uzupraw dan id-dritt, meta imblukkaw l-access ta' l-esponenti għal bieb illi huwa għandu permezz ta' bollard tal-hadid.

6. Illi ma hemm xejn illegali fir-rigward tat- "twieqi" ossia "vojt fil-hajt divizorju" fit-tieni sular kif msemija fit-tmien talba et seq.

7. Illi se mai jekk hemm xi ventilazzjoni li ghanda tigi kkontrollata, hija l-ventilazzjoni ta' pika zejda, da parti ta' l-atturi b'diversi atti fosthom din il-kawza.

Rat in-nota ta' l-eccezzjonijiet prezentata fit-23 ta' Gunju 2004 (fol. 22) minn Charles Cordina fejn eccepixxa;

1. Illi t-talbiet attrici huma nfondati kemm fid-dritt kif ukoll fil-fatt.

2. Illi preliminarjament, billi din il-kawza titratta l-ezistenza u l-estensiġi tas-servitujiet gravanti l-propjeta' ta' l-attrici, l-esponenti għandu jigi liberat mill-osservanza tal-gudizzju peress li huwa biss il-pussessur u mhux il-propjetarju ta' Cafe' Cordina, fi Pjazza Indipendenza, Victoria, Ghawdex.

3. Illi fil-mertu u minghajr pregudizzju ghall-premess, is-socjeta' attrici għandha fl-ewwel lok tipprovd i titolu car u inkonfutabbi dwar il-propjeta' tagħha mertu ta' din il-kawza. Dan għandu jigi ppruvat b'mod partikulari fir-rigward ta' dak li attrici issejjah bhala "parapett".

4. Illi minghajr pregudizzju ghall-premess, l-extractor fan ilu installat fil-fond tal-konvenut minn ferm qabel il-proprjeta' giet fil-pussess tal-konvenut. Għalhekk, in kwantu saret talba dwar l-installazzjoni tieghu, din hija intempestiva fil-konfront tieghu.

5. Illi minghajr pregudizzju ghall-premess, l-installazzjoni ta' extractor fan ghall-fini ta' ventilazzjoni ma jikkostitwixxi l-ebda servitu'.

6. Illi rigward is-servitu' ta tieqa li tgawdi l-proprietà tal-konvenuti qatt ma kien hemm kwistjoni dwar il-konsistenza, jew l-ezistenza tagħha.

7. Illi s-seba' t-talba hija kompletament infondata peress li l-esponenti qatt ma pretenda jew approva juzupra xi propjeta' ta' l-attrici.

8. Illi ma hemm xejn illegali u ma nholoq l-ebda pregudizzju fil-konfront ta' l-attrici minhabba t-twiegħi jew spazju fil-hajt divorzju fit-tieni sular tal-fond fil-pussess ta' l-esponenti

Rat l-atti kollha nkluz in-noti ta' sottomissjonijiet.

Rat il-verbal tas-seduta tal-21 ta' Novembru 2009 minn fejn jirrizulta li l-kawza giet differita għas-sentenza.

Ikkunsidrat:-

1. Is-socjeta attrici hi proprietarja tal-fond 17, Pjazza Indipendenza, Victoria, Ghawdex. Il-konvenut Joseph Farrugia hu l-proprietarju tal-fond 18, 19 u 20, Pjazza Indipendenza, Victoria, Ghawdex, u li kien mikri għand il-konvenut Charles Cordina (ara skrittura datata 23 ta' Dicembru 2002 a fol. 127). Permezz ta' kuntratt li gie pubblikat fit-30 ta' Ottubru 2007 fl-atti tan-nutar Dr Christian Zammit, il-kirja bejn il-konvenuti giet terminata (fol. 297).

2. Il-kawza tittratta:-

(a) *Extractor Fan* li kien tpogga fuq in-naha ta' gewwa u tista' tghid imiss mat-tieqa li tagħti għal fuq il-proprietà tas-socjeta attrici. Is-socjeta attrici ssostni li dan il-fan qiegħed jaggrava s-servitu ta' tieqa li jgawdi l-fond

proprjeta' tal-konvenut Farrugia. Mill-provi rrizulta li dan il-fan ma sarx mill-konvenut Cordina izda mill-konvenut I-iehor li kkonferma li kien ghamlu meta l-kamra kien juzaha bhala kcina (ara fol. 180¹).

(b) Spazju quddiem il-bieb numru 17 li hu deskritt bhala “**parapett**”, u li s-socjeta attrici ssostni li hu proprjeta' tagħha. L-attrici trid li l-konvenuti ma jokkupawx dan il-parapett, u sabiex jingħalaq il-ftuh li sar fuq il-hajt divizorju fit-tieni sular u li jagħti għal fuq il-parapett. Mill-atti tal-mandat ta' inibizzjoni numru 208/1986 jirrizulta li l-parapett hu dak li fir-ritratti a fol. 164 jidher miksi bil-madum, ghalkemm is-socjeta attrici tippretendi li hu l-ispażju kollha sal-linja fejn jibda l-bini tal-konvenut. Madankollu fil-verbal tas-seduta tat-8 ta' Ottubru 1986 kien evidenti li l-awturi tal-kumpannija attrici (ahwa Spiteri) kienu qegħdin jippretendu li huma proprjetarji biss ta' dik il-parti miksija bil-madum. Fil-fatt id-difensur tagħhom iddikjara li kien ser jipprezenta kawza “*....biex jottjeni dikjarazzjoni li r-rikkorrenti huwa proprjetarju u nkwilin tal-parapett in kwistjoni li huwa miksi bil-madum.....*” (fol. 113). Meta xehed Joseph Spiteri, wieħed mill-awturi tas-socjeta attrici fis-seduta tat-8 ta' Ottubru 1986², qal: “*Il-wicc ta' dan il-parapett huwa tal-madum, liema madum kien gie magħmul minn missieri Michele Spiteri. Dawn il-madum kienu saru zmien twil ilu. Meta qed nirreferi ghall-parapett jien qed nirreferi għal dik il-parti li hija bil-madum fuqha.*”. Dan il-madum m'ghadux fil-post (ara ritratt Dok. PS2 a fol. 48 u Dok. PS3 a fol. 49), pero' jidher fir-ritratti a fol. 164 u 225. F'dawn ir-ritratti jidhru wkoll tlett bollards tal-hadid u katina li kienu saru mill-awturi tal-kumpannija attrici sabiex jindikaw il-konfini sa fejn kien jasal “il-parapett”. Provi inkonfutabbi li jwasslu lill-qorti sabiex tikkonkludi li dak li s-socjeta qegħda ssejjahlu bhala parapett hu biss dik il-parti li fir-ritratti fuq imsemmija jidher miksi bil-madum u fit-tarf tieghu hemm bollards u katin tal-hadid. Dan minkejja li fin-nota ta' sottomissionijiet s-socjeta attrici targumenta li l-parapett jasal sat-tarf tall-linja tal-bini tal-konvenut Farrugia. Il-probabilita' hi li nksiet

¹ Affidavit tal-konvenut Farrugia.

² Fl-atti tal-mandat ta' inibizzjoni numru 208/86.

bil-madum dik il-parti tal-parapett sa fejn l-awturi tal-kumpannija kienu proprjetarji, ghaliex alternattivamente ma jaghmilx sens li ma giex miksi l-ispezju kollu.

3. Is-socjeta attrici ghamlet riferenza ghas-segwenti dokumenti in sostenn tat-titolu tagħha:

- (a) **25 ta' Novembru 1949 atti nutar Dr Francesco Gauci** (fol. 8), li permezz tieghu Teresa Tonna Barthet bieghet lil Mikelinu Spiteri, “.....*il-lok ta' djar li qiegħed fil-Belt Victoria Ghawdex u li jifforma kantuniera bejn Triq Dun Karl Bondi fejn għandu zewg bibien markati bin-numri wieħed u wieħed ittra A (No 1 u 1A) u Triq de Soldanis già strada Nuova fejn għandha bieb markat bin-numru erbgha (No 4) u għandu bieb iehor warajh markat numru sbatax (no 17) **b'parapett quddiemu** li jagħti għat-Tokk già Pjazza Reali soġgetta..... u għas-servitu ta' zewg twieqi li jagħtu għal bitha fin-naha tat-Tokk il-wahda favur il-benit-Surmast Salvatore Cremona, u l-ohra bil-grada tal-hadid favur il-beni tal-familja Refalo barra minn servitu ohra ta' bieb li jagħti għal parapett fuq imsemmi favur il-beni tal-imsemmija familja Refalo.....” (fol. 8).*
- (b) **3 ta' Frar 1951 atti nutar Dr Francesco Gauci**, Mikelinu Spiteri biegh lil Loretu Xuereb il-lok ta' djar fuq imsemmi. Fil-kuntratt terga' tissemmma s-servitu fuq il-parapett, favur il-fond li llum hu proprjeta' tal-konvenut Joseph Farrugia.
- (c) Permezz ta' **testment sigriet (3 ta' Mejju 1968)**, Loreto Xuereb iddispona mill-fond b'legat favur it-tfal tan-neputi tieghu Michele Spiteri, cjo' l-awturi tas-socjeta attrici.
- (d) **28 ta' Jannar 1995 atti nutar Dr Michael Refalo** (fol. 11), li permezz tieghu Josephine Grima, Catherine Bartolo, Loreto, Mary, u Joseph ahwa Spiteri ulied Michael Spiteri, bieghu l-imsemmi lok ta' djar lil Paulmid Developments Limited, “.....*including the parapett in front of the said door number seventeen (17) which tenement is subject to the servitude of two windows*

overlooking the yard on the side on Independence Square, one in favour of the property of the heirs of Salvatore Cremona and the other (with an iron grating) in favour of the property of the Heirs Refalo, as well as a servitude of a door leading to the parapett on the side of Independence Square which door belongs to the property of the Heirs Refalo.....” (fol. 13).

4. Fir-rigward tas-servitu tat-tieqa, l-ilment tas-socjeta attrici hu li twahhal extractor fan vicin it-tieqa (ara ritratti a fol. 163). Il-konvenut xehed: “*Illi ma ghadx hemm extractor fan ghax inqala minghand il-konvenut I-iehor Charles Cordina. Jiena dan I-extractor fan minix behsiebni li nerga nwahhlu.*” (fol. 180). L-iskop ta’ extractor fan hu proprju sabiex tigbed l-irwejjah u fwar li jkun hemm fl-ambjent fejn jitqiegħed. M’hemmx kontestazzjoni li t-tieqa tagħti għal gewwa l-proprjeta tas-socjeta attrici, dik il-parti li fil-kuntratt tal-1947 hi deskritta bhala bitha. Is-socjeta attrici tirrikonoxxi li tezisti servitu ta’ tieqa favur il-fond tal-konvenut Farrugia, servitu li wara kollox tissemmra espressament fil-kuntratt li permezz tieghu xrat il-kumpannija attrici. Il-qorti m’ghandix dubju li l-iskop għalfejn din is-servitu giet mahluqa kien sabiex tidhol l-arja u d-dawl³ fil-kamra li tifforma parti mill-proprjeta’ tal-konvenut. Mehud in konsiderazzjoni d-daqs tat-tieqa, l-ambjent li tagħti għal fuqu, ix-xibka u vireg tal-hadid li hemm fuq in-naha ta’ barra, il-qorti hi moralment konvinta li m’huwiex il-kaz ta’ servitu ta’ prospett.

Fl-ewwel lok ir-raguni tħidlik li extractor fan m’ghandix titqiegħed ma’ gemb jew quddiem tieqa għaliex meta tintuza mhux ser ikun hemm cirkolazzjoni ta’ arja tajba in kwantu l-arja (*replacement air*) tidhol mit-tieqa. Madankollu l-qorti ttendi li taqbel mal-argument tas-socjeta attrici li t-tqegħid tal-extractor fan (ara ritratti a fol. 163) tmur kontra l-iskop għalfejn inholqot is-servitu ta’ tieqa. Tant hu hekk li kif jidher mill-istess ritratti l-extractor fan kien qiegħed jghatt i-fetha kollha tat-tieqa. Hu magħruf li servitu hi eccezzjoni ghall-jedd ta’ proprjeta’ u

³ Fatt accettat mis-socjeta attrici (ara citazzjoni).

ghandha titqies b'mod limitat. Fejn hemm dubju dwar l-estensijsi tas-servitu, għandha tingħata tifsira kemm jista' jkun dejqa u mhux tifsira kontra l-fond serventi. Il-qorti temmen li jekk mat-tieqa titqiegħed *extractor fan* tad-daqs li tidher fir-ritratti a fol. 163 verament tkun qegħda ttaqqal il-piz tas-servitu (Artikolu 475 tal-Kodici Civili). Madankollu l-konvenut Farrugia ddikjara li l-extractor fan kien tneħha u m'hemmx il-hsieb li jerga' jitpogga fejn kien.

5. Fir-rigward tal-ispażju li fil-kuntratt ta' akkwista tal-kumpannija attrici hu deskrītt bhala parapett, il-konvenut Farrugia m'huiwex jippretendi li hu proprjeta' tieghu. Pero' jsostni li s-socjeta attrici għandha “*....iggib prova cara u ekwivoka (recte, inekwivoka) illi l-art illi għalija qiegħda tirreferi din il-kawza, hija interament tagħha. B'mod specjali barra li trid tipprova il-proprjeta, trid tipprova id-dimensionsijiet ta' dan l-allegat parapett li fattwalment u storikament qatt ma ezista.*” (fol. 19). Fl-affidavit li pprezenta fit-8 ta' April 2008, isostni li dan l-ispażju **mhu ta' hadd**. Bint il-konvenut, Frances Portelli, issostni li dan l-ispażju dejjem tiftakru spazju pubbliku (fol. 186). Hu evidenti li l-konvenut jippretendi li l-jedd ta' uzu tal-ispażju meritu tal-kawza hu llimitat.

Min-naha tas-socjeta attrici qiegħda ssostni li dan l-ispażju hu proprjeta' tagħha in kwantu kien inkluz fix-xiri li sar permezz tal-kuntratt tat-**28 ta' Jannar 1995 atti nutar Dr Michael Refalo**. Il-konvenut Charles Cordina, li llum il-gurnata ma jidħirx li għad għandu xi interess fil-fond minn fejn kien jopera Cafe' Cordina, isostni li s-socjeta attrici ma tatx prova sodisfacenti li għandha titolu tajjeb peress li ghalkemm fil-kuntratt fuq imsemmi jingħad li “*the tenement sold in virtue of this deed had originally been assigned to Teresa Tonna Barthet from a deed of partition in the records of Notary Angelo Cauchi of the ninth (9th) day of October one thousand nine hundred and thirty seven (1937).*”, fil-kuntratt ta' qasma ma hemm l-ebda riferenza⁴ ghall-fond li xtrat il-kumpannija attrici permezz

⁴ Prezentat man-nota ta' sottomissionijiet ta' Charles Cordina.

tal-kuntratt li sar fl-1995. Bhala fatt għandu ragun. Pero' dan ifisser li l-azzjoni tal-kumpannija attrici għandha tfalli ?

Il-qorti tasal biex taqbel li b'din il-kawza in kwantu tirreferi għall-ispazju, l-atturi qegħdin jiproponu l-*actio negatoria* peress li qegħdin ifittxu dikjarazzjoni li l-ispazju in kwistjoni filwaqt li milqut minn servitu' ta' mogħdija bir-rigel⁵, il-konvenut m'ghandux drittijiet ohra fuqu; “*Illi l-actio negatoria' hija azzjoni li sid jutilizza fejn jitlob il-Qorti sabiex tinnega lill-konvenut drittijiet konsistenti f'servitu' jew pisijiet ohra fuq il-propjeta' tas-sid li l-istess konvenut ikun qed jivvanta.*” (**Paul Agius et vs Michael Sultana** deciza mill-Qorti tal-Appell fit-30 ta' Ottubru 2001). L-Artikolu 949 tal-Kodici Taljan vigenti jiprovo:-

“il proprietario puo' agire per far dichiarare l'inesistenza di diritti affermati da altri sulla cosa, quando ha motivo di temerne pregiudizio.

Se sussistono anche turbative o molestie, il proprietario puo' chiedere che se ne ordini la cessazione, oltre la condanna al risarcimento del danno.”

Fil-Kodici abrogat, bhal Kodici tagħna, ma kienx hemm provvediment espress li jirrikoxxi din it-tip ta' azzjoni. Azzjoni li kienet tezisti fid-dritt Ruman; *“L'azione negatoria e' altresi un'azione reale che il proprietario di un fondo promuove contro colui che vi si attribuisce senza diritto qualche servitu', e conchiude che il suo fondo sia dichiarato libero da questa servitu', e che sia' inibito al convenuto di usarne.”* (Laurent, *Principii di Diritto Civile*, Vol. VII pagna 356).

Peress li din it-tip ta' azzjoni hi ntiza mhux għall-iskop ta' accertament tal-proprjeta ta' min għamel il-kawza, imma sabiex tigi stabbilita l-liberta tal-fond mid-drittijiet ta' terzi⁶, l-attur m'ghandux bzonn li jiprovo dik il-prova tant rigoruza li nsibu fl-*actio diabolica*; **“.....ma e' sufficiente che dimostri un valido titolo di acquisto (ad es., il**

⁵ Fin-nota ta' sottomissjonijiet is-socjeta attrici ddikjarat: *“Illi l-azzjoni esperita mill-esponenti hija ovvijament kawza negatorja.”* (fol. 230).

⁶ *“L'azione ha fondamento nella tutela della proprietà contro le intromissioni lesive della libertà del bene. Essa ha carattere reale.....”* (Massimo Bianca, *Diritto Civile La Proprietà* (Vol. VI) Giuffre, (1999) pagna 427.

rogito notarile in forza del quale ha comprato l'immobile). Sarà il convenuto a dover, se vuole ottenere il rigetto dell'azione, dimostrare l'esistenza del diritto che vanta. Tale ultima regola costituisce una conseguenza, sul piano probatorio, del principio secondo cui il diritto di proprietà non incontra limiti che non siano stabiliti dalla legge o dalla volontà del proprietario: essa, cioè, si presume libra da pesi. Incombe, pertanto, a chi sostie l'esistenza di limitazioni l'onere di fornirne la dimostrazione.”⁷.

Fuq bazi ta' probabilita' l-ispezju in kwistjoni hu tal-privat. Il-kuntratt li sar fit-28 ta' Jannar 1995 fl-atti tan-nutar Dr Michael Refalo (fol. 11) hu min-natura tieghu att traslattiv, cjoè wiehed mill-mod ta' akkwist tal-proprietà'. Ma tressaq l-ebda prova li l-ispezju hu tal-Gvern jew li l-Gvern qiegħed jippretendi li sar proprietarju bil-preskrizzjoni akkwizittiva ta' tletin (30) sena. Ghalkemm kif isostni l-konvenut Farrugia kwistjoni dwar proprietà' ma tigix deciza ghaliex l-art tkun bil-madum (f'Għawdex hi uzanza li anke fuq il-bankini, li jidher partit mit-toroq pubblici, jitqiegħed il-madum), pero' dan hu ndizju iehor li jkompli jsahħah il-fehma tal-qorti li dan l-ispezju hu tal-privat. Dan iktar u iktar meta tqies li l-ispezju hu rtirat 'il gewwa mill-linja tal-bini u ma jidhirx li jidher partit mit-triq.

Il-konvenut Farrugia m'hawiex jippretendi li l-ispezju hu proprietà' tieghu. Fuq in-naha l-ohra tal-proprietà tas-socjeta attrici hemm il-knisja u fir-ritratt a fol. 189 (mehud fl-1961) jidher *railing* tal-hadid tal-parti ta' quddiem tal-knisja. *Railing* li kien jkompli mal-gemb (ara ritratt Dok. JF29 a fol. 170 mehud fl-1976 u ritratt JF18 a fol. 165) u jservi biex aqsam l-ispezju meritu tal-kawza mill-ispezju fronteggjanti l-knisja (iz-zuntier). L-ispezju in kwistjoni hu fronteggjanti d-dar li llum hi proprietà' tas-socjeta attrici.

⁷ *Manuale di Diritto Privato*, Edizzjoni numru 12 (Giuffre Editore) A. Torrente u P. Schlesinger (2007) pagna 274. Ara wkoll Massimo Bianca (pagna 430): “C. 22 aprile 1992, n. 4803, in Riv. Giur. Edil. 1992, 1070: la parte che agisce con l'actio negotioria servitutis non ha l'onere di fornire, come nell'azione di rivedntica, la prova rigorosa della proprietà neppure quando abbia anche chiesto la cessazione della situazione antigiuridica posta in essere dall'altra parte, essendo sufficiente la dimostrazione, con ogni mezzo, ed anche in via presuntiva, di possedere il fondo in forza di un titolo valido.”.

Ghalkemm hu minnu li fl-att ta' divizjoni tad-9 ta' Ottubru 1937 fl-atti tan-nutar Angelo Cauchi l-fond (inkluz l-ispezju) ma kienx wiehed mill-beni oggett tal-qasma, b'daqshekk ma jfissirx li s-socjeta attrici ma rnexxiliex taghti prova li dawn l-ambjenti huma proprjeta' tagħha. Dan in-nuqqas m'huiwex xi prova konklussiva li l-fond ma kienx proprjeta' ta' Teresa armla ta' Alfonso Tonna Barthet.

Min-naha tagħhom il-konvenuti ma ressqux provi sodisfacenti sabiex juru li l-ispezju hu wieħed pubbliku. Il-konvenuti ma hassewx il-htiega li għandhom iressqu lill-Kummissarju tal-Artijiet sabiex jikkonferma jekk l-ispezju in kwistjoni huwiex tal-Gvern. Il-fatt li matul is-snin seta' kienet tigi pparkjata vettura ma jfisser xejn għal fini ta' proprjeta. Hekk ukoll ghalkemm il-konvenut Farrugia jsostni li mal-gemb tal-proprjeta' tieghu kien hemm, għal snin twal, kaxxa tal-hadid bit-tankijiet tal-gass u hadd ma oggezzjona, ma tghinx it-tezi tieghu. Inoltre, appartu li hadd mill-konvenuti ma nvoka l-preskrizzjoni akkwizittiva fuq dan l-ispezju favur il-Gvern, peress li mill-provi ma rriżultax li l-Gvern irreklamaha ma jistax jingħad li dan l-ispezju ilu minn zmenijiet immemorjali fil-pussess tieghu u għalhekk l-ispezju sar proprjeta tal-Gvern bil-preskrizzjoni trigenerarja⁸.

Il-prova tal-proprjeta' ma timponix ukoll fuq l-attur l-oneru li jagħti prova li ma jezistix id-dritt reali vantat mit-terz. Id-dritt tal-proprjeta' jatribwixxi lill-proprietarju d-dritt ta' tgawdija esklussiva ta' hwejgu. Meta l-konvenut jiddefendi ruhu billi jsostni li hu titolari ta' dritt, qiegħed fuqu l-oneru li jressaq prova sodisfacenti li jezisti tali dritt skond il-principji generali. Il-Prim'Awla tal-Qorti Civili fil-kawza **Desain v. Piscopo Macedonia** deciza fid-9 ta' Jannar 1877⁹ osservat - *"l'azione intentata e' quella che nel Diritto Romano appellasi negatoria, la quale e' basata sulla presunta liberta` dei fondi, e il cui effetto si e' di esonerare l'attore da qualunque prova, facendo ricadere questa intorno all'acquisto della servitu` sul convenuto,*

⁸ B'anaolgija ssir riferenza ghall-kawza fl-ismijiet **Nutar Dr Rosario Frendo Randon vs Onor. Dr Paolo Boffa nomine et** deciza mill-Qorti tal-Appell fl-10 ta' Jannar 1955.

⁹ Vol. VIII.21.

nonostante che quest'ultimo si trovasse nel quasi possesso della pretesa servitù. In conseguenza, nel caso sotto esame, è il convenuto che deve pienamente provare di aver acquistato in modo legittimo il diritto di passaggio che pretende sul fond dell'attore, onde potere l'azione proposta essere respinta".

6. Ghal dak li hu xoghol li sar fit-tieni sular fil-proprjeta' tal-konvenut Farrugia, dan jikkonsisti fit-tqeghid ta' balavostri fuq il-hajt divizorju u beni ta' zewg hnejjiet (ara ritratt a fol. 65). Il-qorti hi tal-fehma li min-naha tal-kumpannija konvenuta għandha dritt li titlob li parti mill-ftuh jingħalaq ghaliex qiegħed jaġhti għal fuq il-parapett, u l-bini sar fuq il-hajt divizorju li jaqsam il-parapett mill-proprjeta' tal-konvenut Farrugia. Jidher li llum il-gurnata dan it-tieni sular qiegħed jintuza bhala terrazzin fin-neozju tal-catering li qiegħed jigi gestit mill-fond tal-konvenut Farrugia.

7. Fir-rigward tal-konvenut Charles Cordina l-qorti hi tal-fehma li:-

- (a) Mill-provi rrizulta li ma kienx hu li wahhal l-extractor fan.
- (b) Kien biss inkwilin.

F'dawn ic-cirkostanzi billi l-azzjoni hi ta' natura petitorja, ma kellix issir kontra l-inkwilin.

Għal dawn il-motivi l-qorti qiegħda taqta' u tiddecidi l-kawza billi:-

1. **Tilqa' l-eccezzjoni tal-konvenut Charles Cordina li hu kien biss inkwilin, u għalhekk tillibera mill-osservanza tal-gudizzju peress li l-azzjoni kellha ssir biss kontra l-proprjetarju tal-fond li kien mikri għand Charles Cordina.**

2. Tichad I-eccezzjonijiet tal-konvenut, b'dan li qegħda tilqa' t-talbiet tas-socjeta attrici f'dan issens:

(i) Tiddikjara li t-tieqa li hemm fil-proprijeta' tal-konvenut Joseph Farrugia, u li tidher fir-ritratt Dok. PS1 a fol. 48, tgawdi biss servitu ta' dawl u arja.

(ii) Tiddikjara li t-tqegħid ta' *extractor fan* mat-tieqa kif jidher fir-ritratti Dok. JF14 u JF15 a fol. 163 itaqqa il-piz ta' servitu ta' tieqa għad-dhul ta' dawl u arja li l-proprijeta tal-konvenut Joseph Farrugia tgawdi fuq il-proprijeta' tas-socjeta attrici.

(iii) Tastjeni milli tqies it-tielet talba in kwantu l-konvenut Joseph Farrugia ddikjara li l-extractor fan tneħħiet.

(iv) Tiddikjara li l-konvenut Joseph Farrugia m'ghandux jedd li jwahhal *extractor fan* mat-tieqa li tidher fir-ritratt Dok. PS1 a fol. 48, u għalhekk m'ghandux iwahhal *extractor fan* ma' l-imsemmija tieqa.

(v) Tiddikjara li mill-ispazju quddiem il-bieb numru sbatax (17), Pjazza Indipendenza, Victoria, Ghawdex il-proprijeta' tal-konvenut Joseph Farrugia tgawdi jedd ta' servitu ta' passagg bir-rigel għad-dhul u hrug mill-bieb bin-numru tmintax (18), Pjazza Indipendenza, Victoria, Ghawdex. Għal fini ta' kjarezza l-ispazju li hu l-fond serventi hu limitat għal dik il-parti li fir-ritratti Dok. JF16 a fol. 164 u JS1 u JS2 a fol. 225 hi miksi bil-madum. Il-qorti qegħda tagħmilha cara li ghall-kumplament tal-ispazju m'hemmx restrizzjonijiet fuq il-konvenut Farrugia in kwantu l-qorti hi tal-fehma li s-socjeta attrici ma ressqitx provi sodisfacenti li hi proprjetarja ta' dik il-parti tal-ispazju li fir-ritratti fuq imsemmija jidher li m'huwiex miksi bil-madum.

(vi) Tiddikjara li l-konvenut m'ghandu l-ebda jedd li jokkupa xi parti mill-ispazju li gie identifikat bhala l-fond serventi u proprjeta tas-socjeta attrici. Il-

qorti qegħda tagħmilha cara li din id-dikjarazzjoni m'hijiex tirreferi ghall-katusa tal-ilma u tieqa li hemm fuq il-bieb bin-numru 18 (li mir-ritratti esebiti jidhru li ilhom hemm snin twal) u li fil-fehma tal-qorti ma kienux inkluzi fl-ilment li ressinq il-kumpannija attrici permezz tac-citazzjoni. Tant hu hekk li ma saret l-ebda talba biex jitneħħew¹⁰.

(vii) **Tikkundanna lill-konvenut Joseph Farrugia** sabiex fi zmien sittin (60) jum mil-lum jagħlaq dik il-parti tal-hnejjet u jneħħi l-balavostri li jidhru fir-ritratt a fol. 65 u li qegħdin jagħtu għal fuq dik il-parti mill-ispażju li l-qorti ddikjarat li l-proprjeta tal-konvenut tgawdi l-jedd ta' mogħdija bir-rigel.

(viii) **F'kaz li l-konvenut Farrugia jibqa' inadempjenti tawtorizza li x-xogħol isir mis-socjeta attrici għas-Spejjeż tal-konvenut.**

(ix) **Il-qorti qegħda tinnomina bhala perit tekniku lil Vincent Ciliberti sabiex ix-xogħol isir taht id-direzzjoni u supervizjoni tieghu. Għal finijiet ta' certezza u sabiex jigu evitati kwistjonijiet bla bżonn fil-futur, il-perit tekniku għandu jiehu hsieb li fuq il-post isiru sinjali permanenti li jkunu juru l-konfini tal-ispażju li l-qorti qegħda tidentifikah bhal dak li fuqu l-proprjeta' tal-konvenut Joseph Farrugia tgħwadi l-jedd ta' passagg bir-rigel.**

Spejjeż tal-konvenut Charles Cordina a karigu tas-socjeta attrici, filwaqt li l-kumplament tal-ispejjeż l-ohra huma a karigu tal-konvenut Joseph Farrugia.

< Sentenza Finali >

-----TMIEM-----

¹⁰ Id-disgha talba qegħda tirreferi ghax-xogħol li sar fit-tieni sular tal-proprjeta' tal-konvenut Farrugia (ara pjanta a fol. 63 u ritratt a fol. 65). F'dan il-kuntest issir riferenza għall-paragrafu sitta (6) tad-dikjarazzjoni guramentata tas-socjeta attrici.